

# 10 இயேசுவின் இறையாட்சிப் பணி

## 10.1 இயேசுவின் திருமுழுக்கு

திருமுழுக்கின் பொழுது மூவொரு கடவுளின் வெளிப்பாடு இடம் பெற்றது. அச்சந்தர்ப்பத்தில் தந்தை, இயேசு இறைமகன் என்பதை வெளிப்படுத்தினார். இதனை தூய லூக்கா பின்வருமாறு கூறுகிறார்.

மக்களெல்லாரும் திருமுழுக்குப் பெறும் வேளையில் இயேசுவும் திருமுழுக்குப் பெற்று, இறைவனிடம் வேண்டிக் கொண்டிருந்த போது வானம் திறந்தது. தூய ஆவி புறா வடிவில் தோன்றி அவர் மீது இறங்கியது. அப்பொழுது “என் அன்பார்ந்த மகன் நீயே உன் பொருட்டு நான் பூரிப்படைகிறேன்” என்று வானத்திலிருந்து ஒரு குரல் ஒலித்தது.

(லூக்கா 3:21-22)

யோர்தான் ஆற்றில் இடம் பெற்ற அந்த சிறப்பான அனுபவத்தின் பின் இறை தந்தையுடன் ஆழ்ந்த உரையாடலில் ஈடுபட இயேசு பாலை நிலத்திற்குச் சென்றார்.

இயேசு தூய ஆவியால் ஆட்கொள்ளப்பட்டு யோர்தான் ஆற்றை விட்டுத் திரும்பினார். பின்னர் அவர் அதே ஆவியால் பாலை நிலத்திற்கு அழைத்துச் செல்லப்பட்டார். அவர் நாற்பது நாள் அலகையினால் சோதிக்கப்பட்டார். அந்நாளில் அவர் ஒன்றும் சாப்பிடவில்லை. அதன்பின் அவர் பசியுற்றார்.

(லூக்கா 4:1-2)

மனித அவதாரம் கொண்ட இயேசு தமது பணியின் ஆரம்பத்தில் அலகையின் மூன்று சோதனைகளுக்கு முகம் கொடுத்தார்.

	இயேசு முகம் கொடுத்த சோதனை	வெற்றிகொண்ட முறை	கிடைக்கும் செய்தி
1. சோதனை லூக்கா 4:3-4	“நீர் இறைமகன் என்றால் இந்தக் கல் அப்பமாகும் படி கட்டளையிடும்”	“மனிதர் அப்பத்தினால் மட்டும் வாழ்வதில்லை”	தமக்குள்ள அதிகாரத்தையும் ஆற்றல்களையும், தன்னலம் இன்றி சமுதாய நலனுக்காகப் பயன்படுத்த வேண்டும். உணவினால் ஊட்டம் பெறும் உடல் சார் வாழ்க் கைக்கு மேலாக இறைவார்த்தையினால் ஊட்டம் பெறும் ஆன்மீக வாழ்வு மேலானதாகும்.
2. சோதனை லூக்கா 4:7-8	“நீர் என்னை வணங்கினால் அனைத்தும் உம்முடைய வையாகும்.”	“உன் கடவுளாகிய ஆண்டவரை வணங்கி அவர் ஒருவருக்கே பணி செய்வாயாக”	எமது வாழ்வில் இறைவனுக்குரிய இடத்தை, உலக சொத்துக்கும் அதிகாரத்திற்கும் கொடுக்கக் கூடாது.

3. சோதனை லூக்கா 4:9-12	பின்னர் அது அவரை எருசலேமுக்கு அழைத்துச் செ ன்று கோயிலின் உயர்ந்த பகுதியில் அவரை நிறுத்தி “நீர் இறைமகன் என்றால் இங்கிருந்து கீழே குதியும் உம்மைப் பாதுகாக்கும் படி கடவுள் தம் தூதருக்கு உம்மைக் குறித்துக் கட்டளை யிடுவார் என்றும், உமது கால் கல்லில் மோதாதபடி அவர்கள் தங்கள் கைகளால் உம்மைத் தாங்கிக் கொள்வார்கள் என்றும் மறை நூலில் எழுதியுள்ளது.	“உன் கடவுளாகிய ஆண்டவரை சோதிக்க வேண்டாம் என்று சொல்லி யுள்ளதே.”	புகழை விரும்பி செயற்படக் கூடாது.
------------------------------	--	--	-------------------------------------

இயேசு தமது சோதனைகளை வென்று தான் வளர்ந்த ஊராகிய நாசரேத்துக்கு வந்தார். தமது வழக்கத்தின் படி ஓய்வு நாளில் தொழுகைக் கூடத்திற்குச் சென்று வாசிக்க எழுந்தார். இறைவாக்கினர் எசாயாவின் சுருளேடு அவரிடம் கொடுக்கப்பட்டது. அதை அவர் திறந்த போது பின்வரும் பகுதியைக் கண்டார்.

“ ஆண்டவருடைய ஆவி என்மேல் உள்ளது; ஏனெனில் அவர் எனக்கு அருள் பொழிவு செய்துள்ளார். ஏழைகளுக்கு நற்செய்தியை அறிவிக்கவும், சிறைப்பட்டோர் விடுதலை அடைவர். பார்வையற்றோர் பார்வைபெறுவர் என முழக்கமிடவும் ஒடுக்கப்பட்டோரை விடுதலை செய்து அனுப்பவும் ஆண்டவர் அருள் தரும் ஆண்டினை முழக்கமிட்டு அறிவிக்கவும் அவர் என்னை அனுப்பியுள்ளார்.”

(லூக்கா 4:18-19)

மேற்கூறப்பட்ட நற்செய்திப் பகுதியில் காட்டப்பட்டுள்ளபடி ஏழைகள், அடிமைகள், துன்புறுவோர், பார்வையற்றோர் அனைவருக்கும் நல்வாழ்வைப் பெற்றுக் கொடுப்பதே அவருடைய பணியின் நோக்கமாகும்.

### புதுமைகள்,

தூய அகுஸ்தினார் கூறுவதன்படி புதுமை என்பது, இயற்கைக்கு மாறாக இடம் பெறும் சம்பவம் ஆகும். உதாரணம் இயற்கையில் நீர் திராட்சை இரசமாவதில்லை. ஆயினும் இயேசு நீரைத் திராட்சை இரசமாக மாற்றினார். சாத்தானின் வல்லமையைத் தோற்கடித்து இறையாட்சி வந்து விட்டது என்பதை உறுதிப்படுத்த இயேசு புதுமைகளைச் செய்தார். அவற்றை நான்கு வகையாகப் பிரிக்கலாம்.

1. நோயாளிகளைக் குணமாக்குதல். (HEALINGS)கைகும்பியவர் ஓய்வு நாளில் நலமடைதல். (மத்தேயு 12:9-14)
2. அசுத்த ஆவிகளை விரட்டுதல். (EXORCISMS) கெரசேனர் பகுதியில் பேய் பிடித்தவரை நலமாக்குதல். (மாற்கு 5:1-20)
3. இயற்கையோடு தொடர்பான புதுமைகள் (NATURE MIRACLES) கடல் மீது நடத்தல். மத்தேயு (14:22-31)
4. இறந்தோரை உயிர்ப்பித்தல். (RAISING THE DEAD) இலாசன் உயிர்பெறுதல். (யோவான் 11:38-14)

### 10.1 படம் இயேசு செய்த புதுமைகள் நான்கு வகைக்கும் உதாரணம்



இறையாட்சி வந்து விட்டது என்பதைப் புதுமைகளின் மூலம் உறுதிப்படுத்திய இயேசு, அதற்காகத் தமது வார்த்தையாலும் எவ்வாறு சான்று பகர்ந்தார் என்பது பின்வரும் நற்செய்திப் பகுதியின் மூலம் வெளிப்படுகிறது.

நான் கடவுளின் ஆற்றலால் பேய்களை ஓட்டுகிறேன் என்றால் இறை ஆட்சி உங்களிடம் வந்துள்ளது அல்லவா?

(லூக்கா 11-20)

புதுமைகள் இடம் பெறுவதற்கு நம்பிக்கை அவசியமாகும்.

1. இயேசு இவ்வாறு கூறினார்: எரிக்கோவில் பார்வையற்று இருந்தவருக்கு “பார்வை பெறும்; உமது நம்பிக்கை உம்மை நலமாக்கிற்று”

(லூக்கா 18/42)

2. இரத்தப்போக்குடைய பெண்ணுக்கு இயேசு இவ்வாறு கூறினார். “மகளே துணிவோடிரு உனது நம்பிக்கை உன்னைக் குணமாக்கிற்று”

(மத்தேயு 9 : 22)

எல்லாப் பிரச்சினைகளிலும், சவால்களிலும் இறைவனிடத்தில் நம்பிக்கை வைத்து வாழ்வதன் மூலம் புதுமைகளை அனுபவிக்கலாம். அந்த அனுபவம் ஆழமாகும் போது அமையுமிடத்து நமது நம்பிக்கையும் ஆழமாகும்.

## 72 பேரின் மறைத்தாதுரைப் பணி (லூக்கா 10/1-12)

எழுபத்திரண்டு பேரின் மறைத்தாதுப் பணி பற்றிக் குறிப்பிடுபவர் தூய லூக்கா மட்டுமே ஆவார். அக்காலத்தில் உலகில் எழுபது மக்கள் இனங்கள் வாழ்ந்தார்கள் என திருவிவிலிய வல்லுனர்கள் கூறுகின்றனர். நற்செய்தியை அறியாத அம்மக்களுக்கு நற்செய்தியை எடுத்துச் செல்ல 72 பேரை அனுப்பியது அதனை அடையாளப்படுத்துகின்றது.

இயேசு இறையாட்சியை மனித உள்ளங்களில் விதைப்பதற்கு ஒரு குழுமத்தை தேர்ந்து கொண்டார். அவர்களுக்கு அந்த மறைத்தாதுரைப் பணியின் முக்கியத்துவத்தையும், அப்பணியில் முகம் கொடுக்க நேரிடும் சவால்களையும் விளக்கிக் கூறினார். மறைத்தாதுரைப் பயணத்தில் அவர்கள் பின்பற்றவேண்டியவைகளையும் கற்றுக் கொடுத்தார். இறைபராமரிப்பில் நம்பிக்கை வைத்து பணப்பையோ வேறு பையோ மிதியடிகளோ எடுத்துச் செல்ல வேண்டாம் என அறிவுரை கூறி, அவர்களை அனுப்பினார்.

“ அறுவடையோ மிகுதி; வேலையாளர்களோ குறைவு. ஆகையால் தமது அறுவடைக்குத் தேவையான வேளையாள்களை அனுப்பும் படி அறுவடையின் உரிமையாளரிடம் மன்றாடுங்கள். புறப்பட்டுப் போங்கள்; ஓநாய்களிடையே ஆட்டுக்குட்டிகளை அனுப்புவது போல் உங்களை நான் அனுப்புகிறேன். பணப்பையோ வேறுபையோ மிதியடிகளோ எதுவும் நீங்கள் எடுத்துச் செல்ல வேண்டாம்; வழியில் எவருக்கும் வணக்கம் செலுத்த வேண்டாம். நீங்கள் எந்த வீட்டுக்குச் சென்றாலும், இந்த வீட்டுக்கு அமைதி உண்டாகுக!” என முதலில் கூறுங்கள். .... இறையாட்சி அவர்களை நெருங்கி வந்து விட்டது எனச் சொல்லுங்கள்.”

(லூக்கா 10:1-9)

உலகம் முடிவுவரை இறையாட்சியை பரப்பும் பணி திருச்சபைத் தாயிடம் ஒப்படைக்கப்பட்டுள்ளது. திருச்சபைத் தாயின் பிள்ளைகளாகிய நமக்கும் அப்பொறுப்பு திருமுழுக்கின் மூலமாகத் தரப்படுகிறது. அப் பொறுப்பானது கிறிஸ்தவ மதிப்பீடுகளை எமக்குள் உள்வாங்கி வாழ்வதோடு ஆழமாக்கிக் கொள்ளுவதும் அந்த மதிப்பீடுகளை சமுதாயத்திற்கு எடுத்துச் செல்லவும் வேண்டும்.

அதுமட்டுமன்றி மறையை அளித்தல் மறையைக் கற்பித்தல் மூலம் மறையைப் பற்றிப் பேசுதல், கற்றுக் கொடுத்தல் மற்றும் வாழ்ந்து காட்டுவதன் மூலம் நற்செய்தியை உலகிற்கு எடுத்துச் செல்ல முடியும். இதற்குரிய விளைநிலமாக பங்குகளிலுள்ள

பக்தி சபைகள் காணப்படுகின்றன. நற்செய்தியைப் பரப்புவது நம் அனைவரதும் கடமையாகும். அது கிறிஸ்துவின் பணியை முன் எடுத்துச் செல்வதாகும்.

### செயற்பாடு

1. நம்பிக்கையின் ஒளியில் நீர் உயிருள்ள கிறிஸ்துவை அனுபவித்த சந்தர்ப்பம் ஒன்று எழுதுக.
2. கிறிஸ்தவ மாணவரான நீர் எல்லா இனத்தாருக்கும் நற்செய்தியை எடுத்துச் செல்லும் பொறுப்பை எவ்வாறு நிறைவேற்றுவீர் என்பதற்கு ஐந்து உதாரணங்கள் தருக.
3. நமது வாழ்வில் புதுமைகள் நடைபெற, நாம் செய்ய வேண்டிய செயல்கள் மூன்று எழுதுக.
4. உமது வாழ்க்கையில் நீர் அனுபவித்த புதுமை ஒன்றினை எழுதுக.

### வாழ்க்கைக்கு

- † நம்பிக்கையில் உயிருள்ள இயேசுவை அனுபவிப்போம்.
- † மறைத்துதுப்பணி எமது கடமையாகும்.
- † இயேசுவைப் போல் நாமும் நலிவுற்றோரிடம் இரக்கம் காட்டுவோம்.